

भीलवाड़ा फोकस

RNI No. : RJHIN/25/A0890

वर्ष - 02

अंक - 15

बिजौलिया - सोमवार, 10 अगस्त, 2026

मूल्य - 1 रुपया

मो.- 86967 95959

पृष्ठ - 4

WWW.BHILWARAFOCUS.COM

तिरंगे के सम्मान में जयपुर में उमड़ा जनसैलाब, नट्टा-भजनलाल ने थामा तिरंगा

अल्बर्ट हॉल से बड़ी चौपड़ तक निकली राज्य स्तरीय तिरंगा रैली, बारिश के बीच शहरवासियों ने पुष्पवर्षा कर किया स्वागत



भीलवाड़ा फोकस @ जयपुर ।

‘हर घर तिरंगा अभियान’ के तहत रविवार को जयपुर में देशभक्ति का उत्साह देखने को मिला। केंद्रीय स्वास्थ्य एवं परिवार कल्याण मंत्री जगत प्रकाश नड्डा और मुख्यमंत्री भजनलाल शर्मा ने अल्बर्ट हॉल से राज्य स्तरीय तिरंगा रैली का शुभारंभ किया। रिमझिम बारिश के बीच निकली रैली में दोनों नेताओं ने हाथ में तिरंगा थामकर बड़ी चौपड़ तक यात्रा की। रास्तेभर शहरवासियों ने पुष्पवर्षा कर रैली का स्वागत किया। रैली को संबोधित करते हुए केंद्रीय मंत्री जगत प्रकाश नड्डा ने कहा कि तिरंगा केवल राष्ट्रीय ध्वज नहीं, बल्कि देश की आन, बान, शान और करोड़ों देशवासियों की भावनाओं का प्रतीक है। उन्होंने कहा कि ‘हर घर तिरंगा’ अभियान ने देश में विविधता में एकता और राष्ट्रीय अखंडता की भावना को मजबूत किया है। तिरंगे का सम्मान और उसकी गरिमा बनाए रखना प्रत्येक भारतीय का दायित्व है।



अमर जवान ज्योति पर शहीदों को नमन

रैली से पहले नट्टा और मुख्यमंत्री भजनलाल शर्मा ने अमर जवान ज्योति पहुंचकर देश की रक्षा में प्राण न्योछावर करने वाले शहीदों को श्रद्धांजलि दी। दोनों ने पुष्पचक्र अर्पित कर अमर शहीदों को नमन किया। नट्टा ने कहा कि राष्ट्रगान, राष्ट्रगीत, राष्ट्रीय ध्वज और संविधान देश की शान हैं तथा इनके सम्मान को बनाए रखना सभी की जिम्मेदारी है।

‘तिरंगा स्वाभिमान और राष्ट्रप्रेम का प्रतीक’

मुख्यमंत्री भजनलाल शर्मा ने कहा कि तिरंगा देश के स्वाभिमान, राष्ट्रप्रेम और राष्ट्रीय गौरव का प्रतीक है। ‘हर घर तिरंगा’ अभियान जन-जन का अभियान बनकर नई पीढ़ी में राष्ट्र भावना को मजबूत कर रहा है। उन्होंने कहा कि घरों पर लहराता तिरंगा देश के प्रति प्रेम और समर्पण की अभिव्यक्ति है, लेकिन तिरंगे का सम्मान केवल घरों तक सीमित नहीं,

बल्कि हमारे दिलों में भी होना चाहिए।

80वीं स्वतंत्रता वर्षगांठ का उत्साह

मुख्यमंत्री ने कहा कि देश इस वर्ष 15 अगस्त को स्वतंत्रता की 80वीं वर्षगांठ मनाने जा रहा है। यह अवसर उन वीर शहीदों और स्वतंत्रता सेनानियों को नमन करने का है, जिनके त्याग और तपस्या से देश को आजादी मिली और आज हमारे हाथों में तिरंगा है। उन्होंने कहा कि तिरंगा संविधान के आदर्शों, देश की एकता-अखंडता और सामाजिक समरसता का प्रतीक है।

मुख्यमंत्री ने तिरंगे के राजस्थान से जुड़े ऐतिहासिक संबंध का उल्लेख करते हुए कहा कि पहली बार 15 अगस्त को फहराया गया तिरंगा राजस्थान में बना था। उन्होंने अपने विद्यार्थी जीवन को याद करते हुए तिरंगा हाथ में लेकर ‘विजयी विश्व तिरंगा प्यारा, झंडा ऊंचा रहे हमारा’ गीत के साथ निकलने वाली विद्यार्थियों की टोलियों का भी स्मरण किया।



‘नया भारत दुश्मन को मुंहतोड़ जवाब देता है’

मुख्यमंत्री ने कहा कि प्रधानमंत्री नरेंद्र मोदी के नेतृत्व में देश ने गरीब कल्याण से लेकर आतंकवाद और नक्सलवाद के खिलाफ कार्रवाई तथा विश्व में भारत के बढ़ते गौरव तक अभूतपूर्व बदलाव देखा है। आज का नया भारत दुश्मन को मुंहतोड़ जवाब देने का सामर्थ्य रखता है। उन्होंने कहा कि राजस्थान सरकार पिछले ढाई वर्षों से ‘सबका साथ, सबका विकास, सबका विश्वास और सबका प्रयास’ के मंत्र के साथ काम कर रही है। रैली में विधानसभा अध्यक्ष वासुदेव देवनानी, उप मुख्यमंत्री दिया कुमारी, उप मुख्यमंत्री डॉ. प्रेमचंद बैरवा, सांसद डॉ. राधामोहन दास अग्रवाल, मुख्य सचिव वी. श्रीनिवास सहित बड़ी संख्या में जनप्रतिनिधि और आमजन मौजूद रहे। सांसद मदन राठौड़ ने रैली में शामिल होने वाले सभी लोगों का आभार व्यक्त किया।

खेत पर सो रहे दंपति को बंधक बनाकर मारपीट, चांदी के आभूषण लूटे



भीलवाड़ा फोकस @ शाहपुरा ।

मूलचंद पेंसवानी। एनएच-148डी पर सुरली कल्याणपुरा बायपास के पास खेत में बने छप्पर में सो रहे दंपति पर शनिवार देर रात अज्ञात बदमाशों ने हमला कर दिया। बदमाशों ने पति-पत्नी को बंधक बनाकर मारपीट की और महिला के चांदी के आभूषण सहित अन्य सामान लूटकर फरार हो गए। घटना में घायल दंपति को प्राथमिक उपचार के बाद गंभीर हालत के चलते भीलवाड़ा रेफर किया गया। जानकारी के अनुसार धन्ना पुत्र नारू कहार और उनकी पत्नी केशी देवी कहार खेत पर बने छप्पर में सो रहे थे। इसी दौरान तीन बदमाश बाइक से वहां पहुंचे और दंपति के साथ मारपीट शुरू कर दी। आरोप है कि बदमाशों ने दोनों के हाथ-पैर बांध दिए और महिला के पैरों में पहने चांदी के कड़े व हाथों के आभूषण सहित अन्य सामान लेकर फरार हो गए। वारदात के बाद दंपति को घायल अवस्था में वहीं छोड़ दिया गया। सूचना मिलने पर शाहपुरा पुलिस मौके पर पहुंची और दोनों को अस्पताल पहुंचाया। पैरों में चोट और



फ्रैक्चर की जानकारी सामने आने पर दोनों को बेहतर उपचार के लिए भीलवाड़ा रेफर किया गया। शाहपुरा सीआई लीलाधर मालवीय के अनुसार दंपति की हालत फिलहाल ठीक बताई जा रही है। पुलिस ने घटनास्थल का निरीक्षण कर जांच शुरू कर दी है। पुलिस आसपास के क्षेत्र में संदिग्ध गतिविधियों और बदमाशों के आने-जाने के संभावित रास्तों की जानकारी जुटा रही है।

घटना की सूचना मिलने पर निवर्तमान पार्षद दुर्गालाल कहार ने परिजनों को जानकारी दी। वारदात के बाद क्षेत्र में दहशत का माहौल है। ग्रामीणों ने पुलिस प्रशासन से आरोपियों को जल्द गिरफ्तार करने तथा खेतों और ग्रामीण क्षेत्रों में रात के समय गश्त बढ़ाने की मांग की है।

चांद जी की खेड़ी में खेत में दिखा पैंथर, किसानों में दहशत

मोबाइल कैमरे में कैद हुई तस्वीर, मक्का की फसल के बीच छिपा पैंथर

भीलवाड़ा फोकस @ बिजौलिया ।

नरेश धाकड़ । क्षेत्र के चांद जी की खेड़ी गांव में रविवार दोपहर खेत में खाद छिड़कने गए परिवार को पैंथर दिखाई देने से हड़कंप मच गया। पैंथर को सामने देखकर परिवार के लोग घबरा गए और सुरक्षित दूरी बना ली। इस दौरान अंशु धाकड़ ने पैंथर की तस्वीर मोबाइल कैमरे में कैद कर ली। जानकारी के अनुसार परिवार के सदस्य खेत में खाद छिड़क रहे थे। इसी दौरान उन्हें खेत के आसपास पैंथर नजर आया। मौके पर 5-6 लोगों के पहुंचने पर पैंथर पास स्थित खेतों में मक्का की फसल के बीच जाकर छिप गया। खेतों में पैंथर की मौजूदगी की सूचना



से आसपास के किसानों में भी दहशत का माहौल है। किसानों का कहना है कि फसल के बीच पैंथर छिपे होने से खेतों में काम करने वाले लोगों की सुरक्षा को लेकर चिंता बनी हुई है। ग्रामीणों ने वन विभाग से मौके पर पहुंचकर पैंथर की निगरानी करने और आवश्यकता होने पर पिंजरा लगाकर उसे पकड़ने की कार्रवाई करने की मांग की है।

जंगली जानवर के हमले में 17 भेड़ों की मौत

बनास नदी किनारे बाड़े में बंधी थीं भेड़ें, पैंथर के हमले की आशंका से ग्रामीणों में दहशत

भीलवाड़ा फोकस @ आकोला ।

जसवंत पारीक। कस्बे के पास बनास नदी किनारे खेत में बने बाड़े में बंधी भेड़ें पर रविवार तड़के अज्ञात जंगली जानवर ने हमला कर दिया। हमले में 17 भेड़ों की मौके पर ही मौत हो गई, जबकि कुछ भेड़ों के शरीर पर नोचने के निशान मिले हैं। घटना के बाद क्षेत्र में जंगली जानवर की मौजूदगी को लेकर ग्रामीणों में दहशत है। जानकारी के अनुसार आकोला निवासी नारायण गुर्जर ने अपनी भेड़ों को परिचित जगदीश धोबी के बनास नदी किनारे स्थित खेत के बाड़े में बांध रखा था। रविवार सुबह करीब 4 बजे भेड़ों की आवाज सुनकर परिवार के लोग जागे और बाड़े की ओर पहुंचे। वहां जाली टूटी मिली तथा कुछ भेड़ें बाहर निकली हुई थीं, जबकि कई भेड़ें मृत पड़ी थीं। घटना की सूचना मिलने पर बड़लियास थाना पुलिस और पशु चिकित्सा टीम मौके पर पहुंची। पशु चिकित्सकों ने मृत भेड़ों का निरीक्षण किया। शरीर पर मिले घावों के आधार पर जंगली जानवर के हमले की आशंका जताई गई है।



पैंथर के हमले की आशंका

बड़लियास क्षेत्र के भवानीपुरा गांव में पूर्व में पैंथर की मौजूदगी की संभावना सामने आने के कारण ग्रामीण भेड़ों पर पैंथर के हमले की आशंका जता रहे हैं। हालांकि हमले में किस जंगली जानवर की भूमिका थी, इसकी पुष्टि पोस्टमार्टम रिपोर्ट के बाद ही हो सकेगी। एक साथ 17 भेड़ों की मौत से भेड़पालक नारायण गुर्जर के परिवार को बड़ा आर्थिक नुकसान हुआ है। घटना के बाद से क्षेत्र के ग्रामीणों में जंगली जानवर को लेकर भय का माहौल है। ग्रामीणों ने वन विभाग से क्षेत्र में निगरानी बढ़ाने और जंगली जानवर की पहचान कर सुरक्षा के आवश्यक इंतजाम करने की मांग की है।

कल्याणपुरा में चोरों का धावा, 5 लाख नकद समेत करीब 25 लाख का माल पार


दीवार फांदकर घर में घुसे बदमाश, 10.5 तोला सोना और करीब 1 किलो चांदी के जेवरात ले गए; रात 1 बजे खुला चोरी का राज

भीलवाड़ा फोकस @ बिजौलिया ।

(नरेश धाकड़) बिजौलिया थाना क्षेत्र के कल्याणपुरा गांव में अज्ञात बदमाशों ने एक मकान को निशाना बनाकर लाखों रुपए की चोरी की वारदात को अंजाम दिया। बदमाश घर की पिछली दीवार फांदकर अंदर घुसे और कमरे में रखी लोहे की दिवान को तोड़कर उसमें रखे करीब 5 लाख रुपए नकद, 10.5 तोला सोने के आभूषण और करीब 1 किलो चांदी के जेवरात लेकर फरार हो गए। चोरी गए सामान की कीमत करीब 25 लाख रुपए आंकी जा रही है। पीड़ित मोहनलाल धाकड़ निवासी कल्याणपुरा ने बिजौलिया थाने में दी रिपोर्ट में बताया कि 8 अगस्त की रात वह अपनी पत्नी के साथ घर में सो रहे थे। देर रात अज्ञात बदमाश मकान की



पिछली दीवार फांदकर अंदर घुसे। बदमाशों ने बाहर से कमरे की कुंडी लगा दी और घर के तीन कमरों में छानबीन शुरू कर दी। बदमाशों ने एक कमरे में रखी लोहे की दिवान को तोड़कर उसमें रखे जेवरात और नकदी पर हाथ साफ कर दिया। रिपोर्ट के अनुसार चोरी गए सोने के सामान में करीब 4 तोला के दो सोने के हार, ढाई तोला का एक सोने का भुजबंद, करीब 3 तोला की दो सोने की



चेन और करीब 1 तोला वजन की दो सोने की अंगूठियां शामिल हैं। यानी कुल करीब 10.5 तोला सोना चोरी हुआ। इसके अलावा करीब 1 किलो चांदी के जेवरात भी बदमाश ले गए। सबसे बड़ी चोट नकदी पर पड़ी, बदमाश करीब 5 लाख रुपए कैश भी समेट ले गए। रात करीब 1 बजे पीड़ित की नींद खुली। बाथरूम जाने के लिए उठने पर कमरे के बाहर कुंडी लगी मिली। इसके बाद

परिजनों को फोन कर बुलाया गया। कुंडी खुलने के बाद घर में चोरी का पता चला। आसपास के लोगों से अज्ञात बदमाशों के बारे में पूछताछ की गई, लेकिन कोई सुराग नहीं मिला। पीड़ित ने 112 पर सूचना देने के बाद बिजौलिया थाने में रिपोर्ट दर्ज कराई है। पुलिस से बदमाशों का पता लगाकर चोरी का माल बरामद करने और आरोपियों के खिलाफ कानूनी कार्रवाई की मांग की गई है।

एक ही रात में लाखों का सफाया

5 लाख नकद + 10.5 तोला सोना + करीब 1 किलो चांदी, यानी एक ही रात में बदमाशों ने परिवार को करीब 25 लाख रुपए का झटका दे दिया। वारदात के बाद कल्याणपुरा में लोगों में चोरी की घटनाओं को लेकर चिंता बढ़ गई है।

राधे कृष्णा हर्बल
मोरिंगा पाउडर एवं कैप्सूल
30, माणक नगरी बून्दी रोड़ बिजौलिया MO.8426904895

बिहारीपुरा स्कूल में कक्षा-कक्षाओं का शिलान्यास



भीलवाड़ा फोकस @ मांडलगढ़।

विधायक गोपाल खंडेलवाल ने रविवार को राजकीय विद्यालय बिहारीपुरा में डीएमएफटी मद से बनने वाले कक्षा-कक्षाओं का शिलान्यास

गाय से टकराई बाइक, हृदसे में युवक की मौत

भीलवाड़ा फोकस @ शक्करगढ़

बसोली थाना क्षेत्र के ओवन गांव के पास रविवार को गाय के अचानक बाइक के सामने आ जाने से हृदसा हो गया। दुर्घटना में बाइक सवार एक युवक की इलाज के दौरान मौत हो गई।

सहायक उप निरीक्षक ओमप्रकाश ने बताया कि उरना गांव निवासी लादलाल खटीक अपने चचेरे भाई पप्पलाल खटीक के साथ किसी काम से माली की झोपड़ियां बसोली गांव की ओर जा रहे थे। ओवन गांव के निकट अचानक बाइक के सामने गाय आ गई। उसे बचाने के प्रयास में बाइक असंतुलित होकर सड़क पर गिर गई। हृदसे में दोनों घायल हो गए जबकि



पप्पलाल के सिर में गंभीर चोट आई। हृदसे के बाद राहगीरों ने दोनों घायलों को बसोली अस्पताल पहुंचाया, जहां उपचार के दौरान पप्पलाल खटीक ने दम तोड़ दिया। सूचना पर पहुंची पुलिस ने शव का पोस्टमार्टम करवाकर परिजनों को सौंप दिया। पुलिस ने मृग दर्ज कर जांच शुरू कर दी है।

बाल बैडमिंटन संघ की नई कार्यकारिणी गठित

विश्वबन्धु सिंह राठौड़ अध्यक्ष, विजय झुरानी सहित सात उपाध्यक्ष मनोनीत



भीलवाड़ा फोकस @ भीलवाड़ा।

स्थानीय होटल में रविवार को बाल बैडमिंटन संघ के चुनाव आयोजित हुए। चुनाव में विश्वबन्धु सिंह राठौड़ को अध्यक्ष, सलीम रजा को सचिव और सपना कोठारी को कोषाध्यक्ष निर्वाचन चुना गया। अन्य पदों पर भी पदाधिकारियों का निर्वाचन मनोनयन किया गया।

उपाध्यक्ष पद पर विजय झुरानी, निशांत जैन, फरीद मोहम्मद बागवान, सुनील चौधरी और रियाज खान पठान को

जिम्मेदारी दी गई। सहसचिव पद पर प्रथम ओझा, वसीम रजा, जाकिर हुसैन, गोविंद एवं अनिल शुक्ला मनोनीत हुए। कार्यकारिणी सदस्य के रूप में अनु दाधीच, मनीषा मेहता, महावीर सांवरिया, यश झुरानी और अब्दुल हमीद शेख को शामिल किया गया। चुनाव अधिकारी लाजपतराय आचार्य रहे। जिला ओलिंपिक संघ की ओर से कैलाश मूंदड़ा तथा राज्य बाल बैडमिंटन संघ की ओर से इस्लाम नकवी पर्यवेक्षक के रूप में मौजूद रहे।

काछोला गौशाला में सेवा और सद्भाव का संदेश

वृक्षारोपण, गौ सेवा, राशन किट वितरण और मॉडल शौचालय का शुभारंभ



भीलवाड़ा फोकस @ काछोला।

सावन माह के अवसर पर सेवा, सम्पन्न और सद्भाव का संदेश देने के उद्देश्य से गौ तीर्थ द्वारिकाधोश सामुदायिक गौशाला में रविवार को लायंस क्लब भीलवाड़ा टेक्सटाइल सिटी परिवार की ओर से विभिन्न सेवा कार्यों का आयोजन किया गया।

कार्यक्रम में लायंस क्लब पदाधिकारियों, ग्रामवासियों और कोटड़ी वृत्ताधिकारी (डीवाईएसपी) सुरेश कुमार की मौजूदगी में वृक्षारोपण, गौ सेवा और जरूरतमंद महिलाओं को राशन किट वितरण किया

गया। इस दौरान पर्यावरण संरक्षण, मानव सेवा और गौ सेवा का संदेश दिया गया। कार्यक्रम के दौरान गौशाला परिसर में भामाशाहों के सहयोग से निर्मित मॉडल शौचालय का शुभारंभ भी किया गया। इस अवसर पर प्रशासनिक अधिकारी, भामाशाह, ग्राम के प्रबुद्धजन, लायंस क्लब पदाधिकारी एवं ग्रामीण मौजूद रहे। लायंस क्लब टेक्सटाइल सिटी अध्यक्ष सत्यनारायण मंत्री ने कहा कि पर्यावरण संरक्षण, गौ सेवा और जरूरतमंदों की सहायता जैसे सेवा कार्य समाज में सकारात्मक संदेश देते हैं।

1.90 करोड़ के विकास कार्यों की सौगात , विधायक खंडेलवाल ने मकरेड़ी में विभिन्न विकास कार्यों का किया लोकार्पण

भीलवाड़ा फोकस @ बिजौलिया।

शुभम। उपखंड क्षेत्र की मकरेड़ी ग्राम पंचायत में क्षेत्र में रविवार को लगभग 1 करोड़ 90 लाख रुपए की लागत से निर्मित विभिन्न विकास कार्यों का लोकार्पण विधायक गोपाल खंडेलवाल के मुख्य आतिथ्य में संपन्न हुआ। लोकार्पित प्रमुख कार्यों में भील बस्ती मकरेड़ी एवं सतकुडिया में सामुदायिक भवन, राजकीय उच्च माध्यमिक विद्यालय मकरेड़ी में कक्षा-कक्षा एवं डेम निर्माण तथा ग्राम पंचायत मकरेड़ी में उप स्वास्थ्य केन्द्र शामिल हैं। इन विकास कार्यों से क्षेत्र में शिक्षा, स्वास्थ्य

एवं सामाजिक सुविधाओं को मजबूती मिलेगी। कार्यक्रम में विधानसभा संयोजक अनिल पारीक विशिष्ट अतिथि रहे तथा भाजपा बिजौलिया मंडल अध्यक्ष राजेंद्र बंजारा ने अध्यक्षता की। पूर्व मंडल अध्यक्ष मनोज गोधा, ग्राम पंचायत मकरेड़ी प्रशासक पंकज गांग, उप सरपंच मोतीभंवर चुंडावत, शिव चंद्रवाल, शांति लाल जोशी, कैलाश धाकड़, हर्षेन्द्रा कंवर, पार्वती सालवी, शक्ति केन्द्र संयोजक पिंटू शर्मा, हीरालाल भील, बूथ अध्यक्ष देवालाल बलाई, बूथ अध्यक्ष राधाकृष्ण गुर्जर, मुकेश



धाकड़ गोपाल धाकड़, कमलेश राठौर, उमाशंकर वैष्णव, पंकज जैन सहित

भाजपा कार्यकर्ता एवं बड़ी संख्या में ग्रामीणजन उपस्थित रहे।

खेतों से चोरी हुए सिंचाई इंजन-पंप का खुलासा, दो आरोपी गिरफ्तार

भीलवाड़ा फोकस @ बिजौलिया।

थाना पुलिस ने खेतों से सिंचाई के इंजन-पंप चोरी करने के मामले का खुलासा करते हुए दो आरोपियों को गिरफ्तार किया है। पुलिस ने आरोपियों के कब्जे से चोरी के इंजन-पंप बरामद किए हैं। वहीं, चोरी में सहयोग करने वाले एक बाल अपचारी को भी गिरफ्तार किया गया है। वारदात में प्रयुक्त लोडिंग टेम्पो भी पुलिस ने जब्त किया है।

पुलिस के अनुसार, 2 अगस्त को ललित कुमार भट्ट निवासी बिजौलिया ने थाने में रिपोर्ट दी थी कि पार्श्वनाथ मंदिर के पास बन्नी के बालाजी मंदिर के पीछे स्थित उसके खेत से सिंचाई के लिए लगाया गया इंजन-पंप अज्ञात चोर चोरी कर ले गए। रिपोर्ट पर



पुलिस ने मामला दर्ज कर जांच शुरू की। मामले की गंभीरता को देखते हुए थाना प्रभारी स्वागत पाण्ड्या के नेतृत्व में पुलिस टीम गठित की गई। पुलिस ने तकनीकी सहायता और मुखबिर तंत्र के जरिए संदिग्धों की तलाश शुरू



की। पूछताछ में हरिश मीणा (22) निवासी गोविंदपुरा ने खेतों में लगे सिंचाई इंजन-पंप चोरी करना स्वीकार किया। पुलिस ने चोरी का माल खरीदने वाले मुकेश राठौड़ (30) निवासी

बिजौलिया को भी गिरफ्तार किया। आरोपियों की निशानदेही पर चोरी के इंजन-पंप बरामद किए गए। साथ ही चोरी की वारदात में सहयोग करने वाले एक बाल अपचारी को गिरफ्तार किया गया। पुलिस ने वारदात में इस्तेमाल लोडिंग टेम्पो नंबर भी जब्त किया है।

पुलिस के अनुसार, पूछताछ के दौरान अन्य स्थानों से चोरी किए गए दो और सिंचाई इंजन-पंप बरामद किए गए हैं। मामले में अन्य आरोपियों की तलाश जारी है तथा गिरफ्तार आरोपियों से पूछताछ में और चोरी की वारदातों के खुलने की संभावना जताई गई है। कार्रवाई में थाना प्रभारी स्वागत पाण्ड्या, हेड कांस्टेबल सुनील चाहर, कांस्टेबल गीतम सिंह, लाखन सिंह, सुरेन्द्र सिंह और जितेन्द्र शामिल रहे।


बिजौलिया में चोरों का आतंक, एक ही रात में तीन वारदात दो बाइक चोरी, एक बाइक चोरी का प्रयास विफल

भीलवाड़ा फोकस @ बिजौलिया।

कस्बे में शनिवार देर रात अज्ञात चोरों ने एक ही रात में चोरी की तीन वारदातों को अंजाम देकर सनसनी फैला दी। चोरों ने इंदिरा कॉलोनी और अटल कॉलोनी में दो मकानों को निशाना बनाते हुए दो बाइक चोरी कर लीं, जबकि एक मकान में बाइक चोरी का प्रयास किया गया, लेकिन चोर सफल नहीं हो सके।

जानकारी के अनुसार इंदिरा कॉलोनी निवासी रमेश तेली के मकान में घुसे अज्ञात चोर घर में खड़ी बाइक चोरी कर फरार हो गए। इसके बाद चोरों ने अटल कॉलोनी निवासी राजेश नागर के मकान को निशाना बनाया। चोर घर में घुसकर सामान खंगालने के बाद घर में खड़ी बाइक लेकर फरार हो गए। इसी दौरान इंदिरा कॉलोनी निवासी विजय यादव के मकान में भी चोरों ने बाइक चोरी का प्रयास

किया। चोरों ने बाइक का लॉक तोड़ने की कोशिश की, लेकिन लॉक नहीं टूटने के कारण वे अपने मंसूबे में कामयाब नहीं हो सके और मौके से फरार हो गए। एक ही रात में लगातार हुई चोरी की इन वारदातों से क्षेत्रवासियों में रोष है। लोगों ने पुलिस प्रशासन से रात्रि गश्त बढ़ाने के साथ ही चोरी की वारदातों का जल्द खुलासा कर आरोपियों को गिरफ्तार करने की मांग की है।



नगरीय निकाय चुनाव को लेकर नगर कांग्रेस मंडल की बैठक

भीलवाड़ा फोकस @ गंगापुर

अगले महीने होने वाले नगर पालिका चुनाव की तैयारी को लेकर नगर कांग्रेस अध्यक्ष धीरज चंदेल की अध्यक्षता में बैठक कांग्रेस कार्यालय गंगापुर में आयोजित की गई। सभी वार्डों से आए कांग्रेस जनों ने अपने-अपने विचार व्यक्त किया और कहा कि आगामी चुनाव में जीताऊ और टीकाऊ कार्यकर्ताओं को टिकट देगे तो निश्चित रूप से गंगापुर में वापस कांग्रेस का बोर्ड बनेगा। और अपने सभी मनमुटाव

भुलाकर एकजुट होकर नगर पालिका चुनाव जीतने की शपथ ली। इस अवसर पर विधानसभा प्रत्याशी राजेंद्र त्रिवेदी विधानसभा प्रभारी देवीलाल अहीर, शंकर जाट, श्याम पुरोहित, प्रकाश चंद्र शर्मा, चेतन डीडवानिया, ज्योति उपाध्यक्ष, दिनेश चंद्र तेली, लखन काकानी, प्रहलाद सुथार, धर्मेन्द्र गहलोत गजेन्द्र गहलोत, कृष्ण गोपाल जीनगर, राकेश जागेटीया, नवरत्न बेरवा, विजय चौहान, बंसीलाल रेगर एवं कांग्रेस के पार्षद पूर्व पार्षद एवं नगर कांग्रेस कार्यकर्ता उपस्थित रहे।





श्री बालाजी एडवर्टाइजर्स

विज्ञापन हेतु संपर्क करें

रोडवेज बस स्टैंड, बिजौलिया मो. 9983783169, 8209203813

श्याम विजय पत्रकार, दैनिक भास्कर

